

علم کا پہاڑ..... انکسار کا پیکر

رانا محمد شفیق خاں پسروری

لوگوں نے کسی پہاڑ کو، لوگوں کے ہاتھوں پر رواں نہیں دیکھا ہوگا، مگر میں نے آج، ایک پہاڑ کو روتے اور ہچکیاں لیتے ہوئے لوگوں کے ہاتھوں پر، سفر کرتے دیکھا ہے۔ میں نے اوروں کی طرح خود بھی اس کے جنازے کو کندھا دیا ہے، وہ پہاڑ، ایک نحیف و منحنی سے شخص کی صورت میں تھا، دیکھنے کو ایک دبلا پتلا، کمزور سا شخص، مگر اپنی ذات و صفات میں پہاڑوں سے بلند قد و قامت کا مالک۔۔۔ بلا مبالغہ اور حقیقتاً، علم کا پہاڑ، عمل و کردار کا پیکرِ عظیم و عجز و انکسار کا حقیقی مظہر، بے غرضی و بے لوثی سے مجسم وہ رجلِ عظیم کہ جس کو دنیا مولانا محمد اسحاق بھیٹی کے نام سے جانتی ہے۔) اور اب ہمیشہ یاد کرتی رہے گی (مولانا محمد اسحاق بھیٹی نے نوے سال کی ایک لمبی زندگی بسر کی ہے، مگر زندگی، مسلسل ہر لمحہ نیا طور، نئی برقِ تجلی کی مصداق رہی ہے، آخر دم تک، ان کا تعلق قلم و قمر طاس سے قائم رہا۔ ان کے عزیز اور احباب، ان کی عمر کو دیکھتے ہوئے انہیں آرام کی تلقین و اصرار کرتے رہے، مگر وہ پارہ صفت تھے اور زندگی کے ہر لمحہ سے کچھ نہ کچھ کشید کرتے رہے۔ کون کہہ سکتا ہے کہ ایک نوے سالہ بوڑھے کا وجود، جوانوں سے زیادہ متحرک اور دماغ، کم سنوں سے بڑھ کر قوتِ حافظہ سے لبریز و معمور تھا۔۔۔ وہ کثیر القصاص بھی تھے، کثیر الجالس بھی، عام طور پر لکھنے والے مردم بیزار ہوتے ہیں، تنہائی کو اپنے کام میں مدد و معاون جانتے اور لوگوں سے میل ملاپ سے احتراز کرتے ہیں، مگر حضرت بھیٹی صاحب ایک مجلسی آدمی تھے، یارِ باش، دوستی پالنے اور دوستی سنبھالنے والے، کوئی ان کو ملنے جاتا تو بانہیں اور دل کھول کر ملتے، کسی کو اجنبیت کا احساس تک نہ ہونے دیتے، ہر ایک کی ذہنی سطح تک آ کر ملتے کہ زندگی بھر کے لئے اپنا نقش چھوڑ جاتے، ملنے والا خود اجازت چاہ کر اٹھتا، دل کھول کر باتیں کرنے والے اور پوری طرح متوجہ ہو کر سننے والے، بھیٹی

صاحب لکھتے بھی بہت زیادہ تھے۔ اتنا لکھتے تھے کہ کتاب پر کتاب شائع ہوتی چلی جاتی تھی۔ ان کو ملنے والے حیران ہوتے تھے، یہ مجلسی آدمی لکھتا کس وقت ہوگا، کہ اس کمال کا لکھ گیا۔ مولانا محمد اسحاق بہی نے تفسیر و حدیث، فقہ و سیرت، تاریخ و ادب پر بھی خوب لکھا مگر ان کو جو شہرت، دوام ملی وہ ان کو خاکہ نویسی کے حوالے سے ملی ہے، گویا وہ اس فن کے امام تھے شخصیات پر انہوں نے جتنا زیادہ لکھا اور جس قدر لکھا۔ برصغیر کی تاریخ میں کسی اور نے کہاں لکھا ہوگا، ان کے کام کی کثرت و ندرت کے باعث ہی تو انہیں کویت کی عرب علمی شخصیات نے ذہبی دوراں کے لقب کے ساتھ اعزازات سے نوازا تھا۔ وہ شخصیات پر لکھتے تو اس طرح لکھتے کہ پڑھنے والا یوں سمجھتا وہ تحریر نہیں پڑھا کوئی فلم دیکھ رہا ہے، وہ جزئیات تک لکھ جاتے۔ اللہ کریم نے انہیں حافظہ بھی بلا کا عطا فرمایا تھا، عرصہ دراز گزرنے کے باوجود، جس پر لکھتے یوں کہ جس طرح وہ سامنے حرکت کر رہا ہو۔ میں نے پیغام ٹی وی کے لئے، ان سے 18 گھنٹے پر مشتمل طویل انٹرویو کیا، عنوان تھا ”گاہے گاہے باز خواں“ کوئی طے شدہ سوالات نہیں تھے، بس سیٹ پر بیٹھے اور رواں ہو گئے۔ میں سوال کرتا اور فوراً جواب میں تاریخ اندیلنے لگتے اور اس روانی اور سلاست سے کہ ہم پر کوئی حیرانی سی حیرانی ہے والی کیفیت طاری ہو جاتی۔ وہ اپنے ایک سفر دہلی کی بات کر رہے تھے کہ میں نے بات کاٹ کر پوچھ لیا آپ کی مولانا شرف الدین دہلوی سے بھی ملاقات ہوئی؟ وہ ایک لمحہ ہچکچائے بغیر، ترنت فرمانے لگے۔ ہاں 1942ء کی بات ہے، بدھ کا دن تھا، فلاں مہینے کی فلاں تاریخ، ہم ان کو ملے تو وہ گلاس میں دودھ ڈال کر اس میں روٹی کے لقمے توڑ کر، بھگو بھگو کر کھا رہے تھے، پھر ہمارے لئے بھی منگوایا اور ہمیں بھی اپنے طعام میں شریک کر لیا۔۔۔۔۔ کسی واقعہ کو پون صدی گزرنے کے باوجود سن تاریخ، دن کے ساتھ ساتھ تمام جزئیات اور پوری باریکیوں کے ساتھ یاد رکھنا اور پھر لکھنا انہی کا کمال تھا۔ بھٹی صاحب عجز و انکسار کا حقیقی پیکر تھے۔ اتنی بڑی علمی شخصیت ہونے کے باوجود، کبر و نخوت، ذرا سی بھی نہ تھی، کسی بھی ملنے والے پر اپنی علیت کا رعب نہیں ڈالتے تھے نہ اسے احساس ہونے دیتے کہ وہ کتنی بڑی شخصیت کے سامنے ہے۔ ان کی بود و باش عام سی اور بڑی سادہ تھی، میں نے انہیں بارہا، فٹ پاتھ پر بڑی کتابوں کے پاس بیٹھے

اور کتابیں چنتے دیکھا ہے۔ پرویز مشرف نے اقتدار پر قبضہ کیا تو میں نے اسلام اور جمہوریت کتاب لکھی تو اس کا مقدمہ مولانا بھٹی صاحب نے لکھا، پھر 16 دسمبر 1999 کے روز پریس کلب میں کتاب کی تقریب پذیرائی، نوابزادہ نصر اللہ خان مرحوم کی صدارت میں ہوئی، بھٹی صاحب بھی تشریف فرما تھے، ہم زور لگا لگا کر رہ گئے، مگر مولانا شیخ برتشریف فرمانہ ہوئے، حالانکہ وہاں جو بھی بڑے بڑے تھے مائیک پر آ کر بھٹی صاحب سے خوشہ چینی کا اعتراف کر رہے تھے۔۔۔۔۔ وہ ہتھیار بے غرض تھے، ساری زندگی کسی کے سامنے ہاتھ نہیں پھیلا یا، وہ اپنی کتابوں سے کئی ناشرین کے خزانے بھر گئے ہوں گے مگر ان کا اپنا گھر، ایک چھوٹی سی گلی میں، چھوٹا سا ہی رہا۔۔۔۔۔ انہوں نے اپنا نام، اپنے کام کے بل بوتے پر پیدا کیا، وہ نام کے لئے کام نہیں کرتے تھے، وہ تو شخصیات سے محبت کرتے تھے، اخلاص سے ان کو گمنامی سے نکال کر نمایاں کرتے تھے، ان کے اخلاص اور دل سے لکھنے کے وصف کے باعث، قدرت نے ان کو آسمان علم و معرفت کا تابندہ ستارہ بنا دیا ہے۔ حقیقت یہ ہے کتنے ہی گمنام لوگ تھے، جن کو بھٹی صاحب کے قلم نے تابندگی و درخشندگی عطا کر دی ہے۔ ہمارے محترم ضیاء اللہ کھوکھر، جو پیپلز پارٹی کے ادوار میں اعلیٰ ایوانوں میں راہ رکھتے تھے، وہ بھی بھٹی صاحب کے مداح ہیں، زرداری صاحب کے دور صدارت میں مجھے کہنے لگے خواہش ہے بھٹی صاحب کو صدارتی ایوارڈ مل جائے۔ چنانچہ میں نے اس غرض سے روزنامہ پاکستان کے میگزین ”زندگی“ میں بھٹی صاحب کی تصنیفات و تالیفات پر ایک مفصل مضمون لکھا جو نیشنل اسٹوری کے طور پر شائع ہوا، شاید اب پھر قند مکر کے طور پر شائع ہو جائے (اس سے ان کی علمی حیثیت کا ایک اندازہ کیا جاسکتا ہے۔ وہ خود بھی) کس نفسی کے ساتھ (اپنی سوانح عمری، آبِ بیتی کے طور پر ”گزر گئی گزران“ کے نام سے لکھ چکے ہیں۔ ہمارے ادارے سے ان کا ایک تعلق تھا، ہمارے ادارے کے کئی لوگ بھی ان پر مضمون و کالم لکھ چکے ہیں وہ خود بھی فرمایا کرتے تھے: خاکہ نویسی کی طرف مجھے مجیب الرحمن شامی صاحب نے دھکیلا تھا، اور ابتدائی طور پر میں نے قومی ڈائجسٹ میں) شخصیات پر (لکھا تھا۔ میں اگرچہ ایک بہت چھوٹا آدمی ہوں، پھر بھی میرے لئے بھٹی صاحب ایک بزرگ، ایک مربی اور ایک بے تکلف

دوست کی طرح تھے۔ وہ تو ہر ایک کے لئے دل کے در پہ کھولے رکھتے تھے، وہ اتنے بڑے تھے کہ ان کے پاس بیٹھنے والا کوئی اپنے آپ کو چھوٹا نہ سمجھتا تھا، میں نے تو ان کے ساتھ بعض طویل سفر کرنے کی سعادت بھی حاصل کر رکھی ہے۔۔۔ کہتے ہیں ناں! کہ راہ پیا جانے یا واپس جانے۔

میں نے تو سفر کی تنہائی میں بھی اور معاملات کی یکتائی میں بھی، انہیں ہر حال میں مخلص، دردمند اور بے غرض ہی پایا ہے۔ ان کے دل میں ہر ایک کے لئے خیر ہی خیر تھی۔ خیر نہ ہوتی تو آج کے کینہ و نفرت کے دور میں جبکہ کوئی کسی کے لئے ایک کلمہ خیر کہنے کو تیار نہیں ہوتا، وہ دوسروں پر، اتنا زیادہ اور دھرا دھریوں لکھتے چلے جاتے۔۔۔ کم ہی لوگ جانتے ہیں کہ وہ تحریک آزادی کے سپاہی بھی تھے اور جیل یا تراس بھی کر چکے تھے، بھارت کے آس جہانی صدر گیانی ذیل سنگھ، جب ریاستوں کی پر جامنڈل کے پردہ خان تھے تو مولانا اسحاق بھٹی سیکرٹری تھے اور ہندی ریاستوں میں انگریز مخالف سیاست کی پاداش میں قید و جبر برداشت کر چکے تھے۔) گیانی ذیل سنگھ جب بھارتی صدر بنے تو اپنے اس دوست اور ساتھی کو بھارت یا تراس کی دعوت دی، مگر مولانا کی درویشی اور بے لوثی آڑے آ گئی، آخر عمر میں ان کی شدید خواہش تھی کہ وہ اپنے آبائی شہر فرید کوٹ کو دیکھ آئیں، مولانا عبدالوہاب خلجی نے بہت کوشش کی، مگر بھارتی سفارتخانہ نے 86 سال کے بوڑھے کو ویزا دینے سے انکار کر دیا۔) مولانا محمد اسحاق بھٹی کی شخصیت پر جتنا لکھا جائے کم ہے، میں بہت کچھ لکھنا چاہتا ہوں، مگر دل کی عجیب کیفیت ہے، روح پر غم چھایا ہوا ہے، کچھ سوچ نہیں رہا، کیا لکھوں، کس طرح اور کس رخ سے لکھوں؟۔۔۔ وہ تو ایک عظیم شخصیت کے مالک تھے، مصنف کتب کثیرہ، علم کے سمندر کے چھنار، کتب بینی اور انسان شناسی میں بہت آگے کی دنیا کے باسی تھے، عظمتوں کی رفعت پر فائز اور دلوں کی گہرائیوں میں عقیدت کے حامل۔۔۔ میں ان کے بارے میں لکھوں بھی، تو کیا لکھ پاؤں۔۔۔ میں صرف، دو آنسوں سے طوفان برپا کرنا چاہتا ہوں، تو بس یہی کہ.....

کانٹے چھوڑ گئی آندھی لے گئی اچھے اچھے پھول
بتے رون گے دلاں دے جانی تے ماپے تینوں گھٹ رون گے